

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

కోటికన్యాదానం శ్రీ కృష్ణతాతాచార్యవిరచితం
॥ శ్రీమదాండవాభ్యుదయం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమదాండవాభ్యుదయం ॥

కాంతశ్రీకాంత శుద్ధాంతసిద్ధాంతోదంత పేటికాః |
జయంత్యస్మద్గురువరాః ప్రాప్తాప్రాకృత ఘోటకాః || 1 ||

కాలియార్దన పాదాబ్జ పరిచర్యాధురంధరాః |
జీయాసుర్ద్రావిడామ్నాయ భాష్యకృద్వంశజా భువి || 2 ||

యదుపతివరపద్మపాదసేవా
రసకలశాబ్ధి విలీనభద్రభావాః |
విదధతు పరమార్థ కూకుదేంద్రాః
శ్రియమిహ నః కురుకేశ సూరివంశ్యాః || 3 ||

చిత్తేవాచి దృశోశ్శుభే కరయుగే దక్షే భుజే విగ్రహే
సర్వత్రాపి సుదర్శనం కలయతామాచార్య లక్ష్మశ్రియాం |
కారుణ్యాన్నిజ సంశ్రితానపి తథా భూతాన్ ద్రుతం తన్వతాం
శ్రీమద్ద్రావిడభాష్యకృతులభువామంఘ్రిం గురూణాం శ్రయే || 4 ||

గురుఘంటాం సువర్ణాంగీం తామాద్యామభివాదయే |
న పూజ్యతే రమేశోఽపి వినా యదభివాదనం || 5 ||

ప్రాచేతసాగమసమ్పృథ గురుప్రవీరం
శ్రీభాష్యకారగురువర్యమఖండబోధం |
భక్త్యాపితామహాపితుఃపితరం నతోఽస్మి
శ్రీశైలపూర్ణమహివల్లభయోగినం చ || 6 ||

శ్రీరంగేశపదత్రాణయుగలీ సతతం మమ |
కుర్యాదచంచలాం లక్ష్మీమమలాం ధిషణామపి || 7 ||

శ్రియం శ్రయేఽహం శిరసా యా స్వవారాశిసశ్రియః |
స్వేశస్యోరసి సంసేవ్యా స్వవారాశావివ స్వయం || 8 ||

విశాలవక్షఃస్థలశోభితాలయే
నిరంతరానంద రమాధరామృతం |
పాతుం సుదీర్ఘకృత సుందరాననం
హయాననస్యాస్య తనోతు నస్సుఖం || 9 ||

మనోజ్ఞమందారమరందపూర -
మాధుర్యమందాక్షతవాక్పవాహం |
యస్య క్షణార్థస్మృతిరేవసూతే
భాయాత్స్య ధీశో హృది సప్రకారం || 10 ||

అబద్ధం మచ్ఛిత్తం హయముఖ ! దరిద్రం చ నయనం
రవిర్భాసాం జ్యోతిర్ఘటయతి దృశౌ హేయవిషయే |
శునీవోచ్ఛిష్టం మే స్పృశతి హృదయం గర్వ్య విషయాన్
బతారాస్య ! త్వం మే ఘటయ హృదయం భవ్య విషయే || 11 ||

వంశే జాతః ప్రథితయశసాం కోటికన్యాప్రదానే
దృష్టస్సద్భిర్వరదసుమహాలక్ష్మణార్యైశ్చ సమ్యక్ |
మానాభ్యర్థం మహితవిషయం సంయమీంద్రాండవస్య
భక్తిశ్రద్ధాప్రభృతివశగో వైభవం సంతనోమి || 12 ||

అస్తి స్వస్తికరీ భువః సుమనసామానందసందాయినీ
భూమ్నా నిర్జిత దేవరాజనగరీ శ్రీరంగపూరాహ్వయా |

యా క్షోణీసురసంచయైరధిగతా ధర్మైస్సదాచాండవైః
నిర్మర్యాదమనశ్శరం నివసతాం నిత్యం ప్రసూతే సుఖం || 13 ||

తాం రంగనామ్నీం నగరీం విహాయ
దేశాననేకాన్ ప్రతి యాతుకామః |
వేదాంతరామానుజసార్యభౌమః
సచ్ఛిష్యవర్గైస్సహసా ప్రతస్థే || 14 ||

డోలాం సమాదాయ మహర్షికల్పాః
ద్విజాగ్రగణ్యాః పురతః ప్రయాతాః |
పశ్చాత్ త్రిదండాంచిత పాణిపద్మః
మునిః ప్రతస్థే శుకతుల్యశీలః || 15 ||

మధ్యే ద్విజానాం మహితస్వభూమ్నాం
వేదాంతయోగీ నితరాం విరేజే |
తారాగణైసంవలితః క్షపాయాం
కలాయుతశ్చంద్ర ఇవావతీర్ణః || 16 ||

గ్రామే గ్రామే మనుజనివహాస్తం ప్రయాంతం పదేన
శ్రుత్వా మోదాద్భరితమనసః పూర్ణకుంభాన్ గృహీత్వా |
సర్వైర్వాద్వైశ్యవణసుఖదైర్నేతుకామా మునీశం
ప్రత్యుద్యాతా వినయమస్యణా భాసురా భూసురాద్యాః || 17 ||

సస్యాని తప్తాని యథా పృథివ్యాం
దృష్ట్వా పయోదం ప్రమదం ప్రయాంతి |
భవాగ్నితప్తాః సకలాశ్చ దృష్ట్వా
మూర్తిం తదీయాం ముదితా బభూవుః || 18 ||

శ్వేతాద్రిముఖ్యేషు రమానివాసం
 సంసేవ్య తద్ధివ్యదయామవాప్య |
 సంభావనాం చాప్యకరోత్ సమగ్రాం
 దేవాలయానామధికారభాజాం || 19 ||

అనుగ్రహం ప్రాప్య రమాధినేతుః
 వేదాంతరామానుజదేశికేంద్రః |
 సమావృతః పౌరజనైస్సమస్తైః
 ప్రదక్షిణేన ప్రజగామ వీధీః || 20 ||

సర్వే జనాస్సాధుజనాగ్రగణ్యం
 సంద్రష్టుకామా మునిరాజమేనం |
 భక్త్యా వినమ్రాస్త్వరయోపపన్నాః
 త్యక్తాన్యకార్యాశ్చ తదా బభూవుః || 21 ||

తే సంప్రాప్యానుగ్రహం యోగివర్యాత్
 నీత్వా గ్రామం యోగివర్యాగ్రగణ్యం ||
 ఛాత్తైస్సర్వై రంగనాథేన సాకం
 దివ్యాం పూజాం చక్రిరే భక్తిపూర్ణాః || 22 ||

ఇత్థం స యోగీ సకలాభివంద్యః
 సంపూజయన్ శ్రీరమణం చ కాలే |
 తాపాది సంస్కారవిధింశ్చ కుర్వన్
 సర్వాన్ యయౌ సంవసథాన్ క్రమేణ || 23 ||

పునశ్చ సంతుష్టమనా మహాత్మా
 సద్భిః పరీతస్సకలాభివంద్యః |
 స్మరన్ స్వకీయే హృదయే సితాద్రేః
 నాథం రమాభూసహితం ప్రపేదే || 24 ||

కరే త్రిదండమావహాన్ కషాయసిక్తవాససా
 స్ఫురత్తటిత్స్వతేజసా ప్రబోధసంపదాపి చ |
 సమానతాం వహాన్ యతిర్యతీశ్వరాఖ్య యోగినా
 సితాద్రినాథ సేవనే ప్రతిష్ఠతే స్మ సాదరం || 25 ||

శ్రుత్వా మునేరాగమనం చ భూయః
 శ్వతాద్రినాథాలయ ధర్మపాద్యాః |
 వాద్యాదిభిర్వారిఘటాన్ గృహీత్వా
 ప్రత్యుద్గతాః శ్రీ శరకోపయుక్తాః || 26 ||

ప్రణమ్య నిన్యర్నిఖిలప్రమోద -
 కరం మునిం తం సకలాభివంద్యం |
 సర్వే చ దేవాలయమాశు శౌరిః
 నందస్య సద్మేవ హి వాసుదేవం || 27 ||

దృష్ట్వా రమేశం ధవలాద్రివాసం
 నష్టం ధనం ప్రాప్య యథా దరిద్రః |
 అమాంతమానందపయోనిధిం తం
 అంతర్మనస్సంబిభరాం బభూవ || 28 ||

ఆస్తాం చేతసి మే నిరంతరమసావంభోధరశ్శ్యామలః
 పుణ్యే శ్రీమతి పుండరీకనయనః శ్వేతాచలే తస్థివాన్ |
 ప్రాప్య ప్రాపక భావమాత్మసులభం ప్రత్యక్షతో దర్శయన్
 రక్షిష్యామి శుచం త్యజేత్యవిరతం యో వ్యాకరోతి ధ్రువం || 29 ||

సంగృహ్ణాత్యంఘ్రిపద్మం ధవలనగపతేః మందమభ్యేతి జంఘాం
 ఊరుద్వంద్వాంతరాస్తే ప్రవిశతి శనకైః నిమ్ననాభిం క్రమేణ |
 వక్షః పర్యేతి పద్మాం ప్రణమతి వలతే దోష్టు వక్త్రాబ్జశోభాం
 సానందం మన్మనీషా ధయతి మకుటగం జిఘ్రితి స్రక్కుగంధం || 30 ||

ఆఖ్యానం తవ సుందరం తవ పదాంభోజద్వయం సుందరం
 పాదాగ్రం తవ సుందరం తవ హరే ! గుల్ఫద్వయం సుందరం |
 జాన్వంశస్తవ సుందరస్తవ పరం జంఘాయుగం సుందరం
 స్వామిన్ శ్వేతమహీధరేశ ! భవతః సర్వం పరం సుందరం || 31 ||

మధ్యం సుందరమాద్యనాభికమలం తే సుందరం సుందరం
 వక్షస్సుందరమిందిరాంగమఖిలం త్వత్కంఠరస్సుందరః |
 దోర్బ్బందం తవ సుందరం తవ కరాంభోజవ్రజస్సుందరః
 స్వామిన్ ! శ్వేతమహీధరేశ ! భవతః సర్వం పరం సుందరం || 32 ||

భ్రూయుగ్మం తవ సుందరం శ్రుతియుగం తే సుందరం సుందరః
 ఫాలస్తే శతవక్తకుంతలభరస్తే సర్వతస్సుందరః |
 సద్రత్నోజ్వలదివ్యరత్నమకుటస్తే సుందరస్సుందరా
 దారాః శ్వేతమహీధరేశ ! భవతః సర్వం పరం సుందరం || 33 ||

వస్త్రం సుందరమస్త్రభూషణగణస్తే సుందరస్సుందరం
 శ్రీమచ్ఛంపకకాననం శుభగుణాస్సర్వేఽపి తే సుందరాః |
 ఐశ్వర్యం తవ సుందరం పరతరాస్తే షడ్గుణాస్సుందరాః
 స్వామిన్ ! శ్వేతమహీధరేశ ! భవతః సర్వం పరం సుందరం || 34 ||

శైలేంద్రస్తవ సుందరః పరతరం త్వన్మందిరం సుందరం
 త్వద్భక్తా బహుసుందరాః తవ హరే ! సర్వోత్సవాస్సుందరాః |
 కైంకర్యం తవ సుందరం తవ తనుధ్యానం పరం సుందరం
 స్వామిన్ ! శ్వేతమహీధరేశ ! భవతః సర్వం పరం సుందరం || 35 ||

ఏవం విధస్తోత్రశతైరపూర్వైః
 యోగీశ్వరః శ్రోత్రసుఖావహాద్భిః |
 ధ్యాత్వా స్వశీర్షే విహితాంజలిస్సన్
 శ్వేతాద్రినాథం శరణం ప్రపేదే || 36 ||

శ్వేతాచలపతేర్థ్యానసోపానం మునినా కృతం |
యః పఠేల్లభతే సోఽపి పుమర్థాన్ సర్వ సుందరాన్ || 37 ||

తదా మురారిర్మునిసార్వభౌమ
గీతాని శృణ్వన్ శ్రుతికోమలాని |
దిదేశ తస్మై పరయా చ తృప్త్యా
స్వానుగ్రహ జ్ఞాపక కుంజరేంద్రం || 38 ||

పత్యా రమాయా దయయా ప్రదత్తం
తం కుంజరం శ్రీయతికుంజరోఽసౌ |
స్వీయావతారస్థల దివ్యదేశ -
దేవాముద ప్రీతికరం చకార || 39 ||

దత్వా వరేణ్యోఽపరవారణం చ
శ్రీవారణాద్రీశ్వర పూజనాయ |
పూజాదికం సర్వమయం యథావత్
అకారయద్యోగివరార్తగణ్యః || 40 ||

కర్ణాటదేశే నగరీశ్చ సర్వాః
గ్రామానసంఖ్యానధిగమ్య యోగీ |
రక్షన్ జనాన్ మంత్రవరప్రదానైః
క్రమేణ చేమాం నగరీం ప్రపేదే || 41 ||

వేదమౌళియుగలార్యభాష్యకృత్
భాష్యకృన్మునిరివా పరోఽధునా |
వర్తతేఽత్ర మహిషాపురోత్తమే
కీర్తిరస్య వితతా దిగంతరే || 42 ||

ఆశ్రితుం మునివరం ద్విజోత్తమాః
 ఆగమాంతగురువద్యవస్థితం |
 ఆగతా వివిధశాస్త్రపారగాః
 అంగిరస్తనుభవం యథాఽమరాః || 43 ||

భూసురాస్సుభగవేషభాసురాః
 భూమిపా వివిధదేశ నాయకాః |
 ఊరుజాః ప్రముదితా ధనంజయాః
 ఆశ్రయన్ చరణ సంభవా మునిం || 44 ||

లక్ష్మణాఖ్యమునినా తు యే పురా
 దేశికా ఇతి మృగాధిపాసనే |
 స్థాపితా మునివరం సమాశ్రయన్
 తత్కులోద్భవ మహీసురోతమాః || 45 ||

పంచసంస్కృతిమవాప్య కేచన
 భ్రాజమానవపుషో మునీశ్వరాత్ |
 శాణఘర్షణ పరిష్కృతా ఇవ
 ప్రాప్నువన్ పరమకాంతిమద్భుతాం || 46 ||

మంత్రార్థాన్ వై కేచిదాపుర్మునీశాత్
 శ్రీమద్భాష్యం కేచిదస్మాదగృహ్లాన్ |
 గీతామన్యే కేచన శ్రీరహస్యం
 కేచిత్ ప్రాపుర్ద్వావిడం వేదమౌళిం || 47 ||

ఏవం సర్వే స్వాధికారానుగుణ్యాత్
 సర్వాన్ గ్రంథాన్ ప్రాప్య యోగ్యగ్రగణ్యాత్ |
 జ్ఞానైః పూర్ణాస్తేజసాఽఽదిత్య కల్పాః
 వేషైర్ముగ్ధా రేజిరే ఛాత్రవర్గాః || 48 ||

నందసూనురివ గాః ప్రచాలయన్
 రామవత్సుభగ లక్ష్మణాన్వితః |
 పక్షిరాడివ సుకీర్తిసంయుత -
 శ్చాండవన్ మునివరో విరాజతే || 49 ||

పంకమర్దన విధానసంపదా
 సాధుచక్రపరితోష కృత్యతః |
 సర్వమోహతమసామపోహనాత్
 త్వాం వదామ ఇహ పద్మబాంధవం || 50 ||

దుష్కరాద్భవపయోధితారణాత్
 దుర్జయాక్షవిజయాధుణాధికాత్ |
 క్షాభవాభ్యధికతోషదానతః
 త్వాం వదామ ఇహ మారుతాత్మజం || 51 ||

గోకులే సతత సక్తమానసో
 జిహ్మాగార్తికర వైభవాన్వితః |
 వాసుదేవ చరితాభిలాషవాన్
 భాసి యోగివర ! శూరసూనువత్ || 52 ||

సక్తమచ్యుతకథాసు సంతతం
 సన్నతం జగతి కీర్తిసంచయైః |
 సంచయన్నిఖిలవైష్ణవశ్రియం
 త్వాం శ్రయామ ఇహ భక్తిసంయుతాః || 53 ||

కరుణాజలధే ! బహుబోధనిధే !
 శరణం భవతః పదపద్మయుగం |
 వయమద్యగతా గతిశూన్యతమాః
 కృపయా పరిపాలయ యోగిన్పప ! || 54 ||

జాతావతారః కృపయా ధరణ్యాం
 న త్వం యది స్యాః మనుజాస్సమస్తాః |
 వేదాంతసూరీంద్రయతీంద్రవాణీ -
 సుధా రసజ్ఞాశ్చ కథం భవేయుః || 55 ||

కృతావతారం మనుజా భవంతం
 గురో! సమస్తాః ప్రతిపద్య మంత్రాన్ |
 తాపాది సంస్కారవిధీంశ్చ లభ్యా
 ప్రబోధయుక్తాః ప్రభవంతి సార్థాః || 56 ||

రాజేతి శబ్దో జనరంజనేన
 చంద్రో యథాఽఽహ్లాదనకర్మణా చ |
 అజ్ఞానరూపాంతతమోనిరాసాత్
 గురుశ్చ శబ్దస్త్వయిసార్థ ఏషః || 57 ||

త్వత్పాదాంబుజ రేణురూషితశిరాః యః పూరుషస్సోఽప్యసౌ
 గంగామజ్జనసంభవాన్న గణయేత్ శుద్ధిం పరాం భూతలే |
 సమ్యక్ స్వాదుతమం త్వదీయవచసామాస్వాదయేత్ యో రసం
 ధిక్కుర్యాదయమప్యహో! మునివర! ద్రాక్షాం చ మోచామపి || 58 ||

ఆశాస్సర్వా విమల విమలాః కుర్వతే కీర్తయస్తే
 ఆశాస్సర్వా భువి తవ నృణాం పూరయంతి ప్రసాదాః |
 ఆశాస్సర్వా అమృతవిషయే తే త్యజంతి స్వకీయాః
 ఆశాస్సర్వా స్తవ తు వచనే యే బుధా నిక్షిపంతి || 59 ||

స్మారం స్మారం హృదయజలజే త్వత్కథాం పుణ్యశీలాః
 దర్శం దర్శం నయన ఫలదం తే మునే! దివ్యరూపం |
 పాయం పాయం చరణసలిలం పావనం జాహ్నవీవత్
 గాహం గాహం ప్రమదజలధౌ వర్తమానా వయం భోః || 60 ||

సురద్రుమస్త్వం శ్రితనందనత్వాత్
 సదాశ్రితత్వాత్ సుమనోగణైశ్చ |
 నతామృత ప్రాయఫల ప్రదానాత్
 యుక్తం హి చిత్రం మధుపైర్విహీనః || 61 ||

సోఽంగ వేద యది వా న వేతి చ
 శ్రుతిపద్ధతిర్వదతి సంశయేన వై |
 నియతం భవాన్ వయమివార్య! తే గుణాన్
 న విబుధ్యతే వివిధశాస్త్రవేద్యపి || 62 ||

అమునా యతినరపతినా
 త్రయ్యంతార్థావబోధరతమతినా |
 పదయుగనతబుధతతినా
 కృతినా భవతైవ నాథవంతః స్మః || 63 ||

త్వం మనుషే గాంగేయం తృణవత్ సర్వైర్జనైస్సదా సేవ్యం |
 బహుమనుషే గాంగేయం గురువత్ ధర్మార్థవేదిభిర్గేయం || 64 ||

వందే విశ్వగురోస్సాక్షాదాండవస్య పదాంబుజం |
 అజ్ఞానతిమిరం హంతుం జ్ఞానభాసః ప్రకాశనాత్ || 65 ||

పరమైకాంతిభిస్సద్భిః విద్వద్భిరభిసేవితం |
 బహిష్కృతరజస్సంగం నౌమి వేదాంతలక్ష్మణం || 66 ||

కల్యాణాన్యనిశం తనోత్యభినవ శ్రుత్యంతరామానుజ
 శ్రీపాదాబ్జవినిర్గతామృతఝరీపానం పునః పావనం |
 ఇత్యేవం హృది చింతయత్యనుదినం యః పుణ్యశీలః పుమాన్
 సర్వం తస్య కరస్థమేవ సుకృతం యద్యస్తి పూర్వార్జితం || 67 ||

ఏవం దేశాంశ్చ సర్వాన్ నగరమపి తథా యాదవాద్రిం సితాద్రిం
 గచ్ఛన్ యోగీశ్వరోఽసౌ మధురిపుసహితః తత్ర తత్ర స్థితానాం |
 శిష్యాణాం సంవితన్వన్ మనువరసహితం పంచసంస్కారయోగం
 భాష్యాదీన్ బోధయన్ సన్ యతిన్యపతిసమో రాజతే స్మప్రకామం || 68 ||

ఏవం వేదాంతయోగీ స్వపదముపగతాన్ భాసురాన్ భూసురాదీన్
 సంస్కారైః పంచభిర్వా మనువితరణతః పాలయన్ శిష్యవర్గాన్ |
 శాస్త్రజ్ఞాన్ బోధయన్ సన్ వకులధరకృతీః రంగనాథం త్రికాలం
 భక్త్యా సంపూజయన్ సన్నపర ఇవ శుకో భూతలే వర్తతే స్మ || 69 ||

ఆనందః కమనీయవిగ్రహాయుతశ్చక్షుష్మతామాస్పదం
 భానుర్మౌఢ్య మహాంధకారదలనే శీతాంశురానందనే |
 సౌమ్యస్సత్సుమతౌ గురుర్గురురయం శ్రుత్యంతరామానుజః
 విశ్వాసస్సుమనస్తతేః విజయతామాచంద్రమాతారకం || 70 ||

నమో నమో మహాగురో చిరేణ మేఽద్య చక్షుషీ
 కృతార్థతాముపాగతే సుఖాగతం దయానిధే |
 ఇహార్పితం శుభాసనం సమేత్య భావుకానిమాన్
 ఇమం జనం త్వదాశ్రితం నిషించ వీక్షణామృతైః || 71 ||

మదీయపూజ్యదేవతా బభూవురద్య పూజితాః
 ఫలోన్ముఖం పురాకృతం శుభం చ కర్మమేఽధునా |
 పలాయతే స్మ దుర్గతిః శుభాని మాముపాసతే
 యతోఽస్మ్యహం త్వదీక్షణామృతాభి వీచిశీతలః || 72 ||

సర్వస్వార్పణభావేన స్వాగతం తే బ్రవీమ్యహం |
 పాద్భ్యార్ఘ్యాచమనీయార్థే భక్తిర్మే సహజాఽస్త్వియం || 73 ||

దృష్ట్వా ధన్యతమా బభూవిమ వయం త్వామద్య సద్దేశికం
 పూర్ణేందుం శరదీవ కైరవకులాన్యానంద నాడింధమం |
 వత్సా గామివ వత్సలాముపగతామాపీన భారోజ్వలాం
 వర్షాంభోధరమంబు సంభృతతనుం దృష్ట్వా యథా చాతకాః || 74 ||

స్వామిన్ ! నమస్తే భవదుఃఖహారిన్ !
 త్రైలోక్యపూజ్యాభిగుణాకరాయ |
 శ్రీవాసయోగీశ్వరజన్మధన్యే
 పుష్పేఽభిజాతాయ తథావిధాయ || 75 ||

స్వామిన్ ! త్వదీయ పదపద్మయుగం భజంతో
 లోకే భవంతి కిల మూఢధియోఽపి సుజ్ఞాః |
 విజ్ఞానకల్పతరుమూలమధిశ్రయంతో
 జ్ఞానప్రభాసమతులం కథమేవ నాపుః || 76 ||

ఆమ్నాయమౌలిదేశిక
 భూమ్నా వైరాగ్య ముఖ్యగుణవితతేః |
 ధామ్నాఽభినవ నమ్మాండవ
 నామ్నాలం నాథవానహం విజయే || 77 ||

చిత్తే సన్నిధిమాతనోతు సతతం సోమాభిరామాననః
 కామాతంక కలంకపంకిలహృదాం ధీమాంద్యమున్మూలయన్ |
 మందస్మేరముఖాంబుజః శ్రితజనానానందయన్నీక్షణైః
 శ్రీనమ్మాండవసూరిరద్భుతగుణః ప్రేమానుకంపోల్బణైః || 78 ||

ఆనందాశ్రు కణాభిరామ నయనః సాపేక్ష విద్వజ్జనాన్
 నిత్యం శ్రీపతిసద్గుణ ప్రవచనైః ఆసాయమానందయన్ |
 చిత్తే సంతతమావిరస్తు భగవద్భక్తేః విహారస్థలీ
 సోఽయం వేదవతంస లక్ష్మణగురుః ధీమాన్ ప్రసన్నాశ్రయః || 79 ||

వేదాంతవిజ్ఞానసునిశ్చితార్థ
 సందర్శకాయాస్తు నమో నమస్తే |
 వేదాంతరామానుజ ! దివ్యకీర్తే !
 భవాభికుంభోద్భవదేశికాయ || 80 ||

శ్రీమన్నాండవసార్వభౌమ ! భవతే కురో నతీనాం తతీః
 ధన్యాః సోః భవదీయపూర్ణకరుణాలోకేన సంభావితాః |
 కర్ణాటక్షితిమండలే శుభవహక్షేత్రేషు పుణ్యే చిరాత్
 ఆవాసాద్భవదీయదర్శనమభూదస్మాకమక్లేశతః || 81 ||

స్వామిన్నాండవవర్య ! కేన కథయ త్వాం తోలయామో వయం
 యన్మర్త్యేష్వమరేషు వా న హి సమస్తే నిత్యముక్తేషు వా |
 త్వత్పారమ్యమవైతి నాపి స హరిః న త్వం చ శీలోదధే !
 తత్త్వాం త్వత్సదృశం గృణంతి సుధియో యోగీంద్ర ! తుభ్యం నమః || 82 ||

వందే కారుణ్యపూరప్రసవితృనయనం త్వాండవం తీర్థమీడ్యం
 యన్నామోల్లాపమాత్రాత్ ప్రశమితదురితాః సేవయా ధన్యధన్యాః |
 యం ప్రాహలస్సంయమీందుం శరరిపుమపి వా వేదచూడార్యమూర్తిం
 వాణీమాధ్వీ యదీయా విబుధమధుకరైః కామమాస్వాదనీయా || 83 ||

యస్యాంతేవాసితాం తాం త్వరితతరహృదః కౌతుకాత్ ప్రార్థయంతే
 యస్యాభాతి త్రిదండీ చిదచిదపి పరం చేతి తత్త్వత్రయస్య |
 స్థిత్యాది స్థాపనార్థం పృథగభికలితా కేతుదండత్రయీవ
 సోఽయం వేదాంతయోగీ జగతి విజయతామగ్రయాయీ యతీనాం || 84 ||

కల్యాణైరవలోకనైస్సకరుణైరానందయన్ బంధురైః
 శ్రీనమ్మాండవ ఏవమాగత ఇవ త్రయ్యంతరామానుజః |
 శాంతస్వాంతజనాగ్రణీః సుమనసాం స్తోమార్చ్య పాదాంబుజః
 క్షేమాణ్యానమతాం విధాతుముదితో భూమావసౌ రాజతాం || 85 ||

జయతు శ్రీరంగపురీ జయతు చ తదలంకృతీ రమారమణః |
జయతు చ తద్భక్తగురుః జయతు చ తచ్ఛక్తిమద్విరక్తిపదం || 86 ||

శ్రీశైలకులసంభూత లక్ష్మీనందననందనః |
శ్రీమదాండవసేవోత్త రోమాంచోద్గమ కంచుకః || 87 ||

తదీయాభ్యుదయస్తుత్యా తదారాధనమీహతే |
తదీయముఖపద్మస్య వికాసాయ భవేదియం || 88 ||

|| ఇతి శ్రీమదాండవాభ్యుదయం సమాప్తం ||